



**QORTI TAL-MAGISTRATI (MALTA)**  
**MAGISTRAT**  
**DR. RACHEL MONTEBELLO B.A. LL.D.**

**Rikors Numru: 40/2020 RM**

**Ivan Camilleri [K.I. 360371M]**

**-Vs-**

**Yendrick Cioffi**

**Illum, 3 ta' Mejju 2023**

**Il-Qorti,**

Rat ir-Rikors ipprezentat minn Ivan Camilleri fir-Registru tal-Qorti fl-10 ta' Marzu 2020 fejn talab li l-konvenut, Yendrick Cioffi, jiġi kundannat iħallsu s-somma li tiġi likwidata in linea ta' danni skond l-Artikolu 9 tal-Att dwar il-Midja u l-Malafama (Kap. 579), wara li jiġi dikjarat il-malafama lir-rikorrent b'dak ippublikat bħala artikolu intestat '*Ivan Camilleri jitkeċċa mit-Times wara li allegatament għamel kuntatt ma' Yorgen Fenech*' ippublikat fuq is-sit elettroniku ta' L-Illum fl-20 ta' Dicembru 2019 li kopja tiegħu qed jiġi eżebit ma' dan ir-rikors (DOK IC1), l-intimat bħala artikolista ta' l-istess artikolu li deher fuq l-online portall [www.illum.com.mt](http://www.illum.com.mt) għamel allegazzjonijiet foloz u malafamanti fil-konfront tar-rikorrent u li għandhom

bħala skop li joffendu l-unur u l-fama ta' l-attur u li jesponuħ għar-redikolu u disprezz tal-pubbliku.

Rat ir-Risposta pprezentata mill-konvenut Yendrick Cioffi fil-5 ta' Ġunju 2020, fejn eċċipixxa:-

- 1. Preliminarjament, l-attur għandu jindika b'mod preċiż liema brani u/jew kummenti jqis malafamanti fil-konfront tiegħu.*
- 2. F'kull każ u mingħajr preġudizzju għal-permess, il-fatti esposti fil-pubblikazzjoni ma jikkontjenux allegazzjonijiet foloz.*
- 3. In oltre', il-pubblikazzjoni hija ta' interess pubbliku u l-esponenti kien qed jaqdi korrettament id-dmirijiet tagħhom li jirrapportaw dwar aħbar ta' importanza pubblika f'soċjeta' demokratika li tħaddan bi shiħ il-liberta' tal-espressjoni.*
- 4. Mingħajr preġudizzju, il-pubblikazzjoni tikkostitwixxi fair comment.*
- 5. In oltre', it-talbiet attriċi huma infondati fil-fatt u fil-liġi.*
- 6. Salv eċċezzjonijiet ulterjuri.*

Rat id-digriet tagħha mogħti għall-fini tal-Artikolu 10 tal-Kapitolu 579 (L-Att dwar il-Midja u l-Malafama) fejn, wara li semgħet lid-difensuri tal-partijiet jiddikjaraw illi fiċ-ċirkostanzi mhemmx possibbilta' reali li l-vertenza tiġi riżolta bonarjament, ordnat illi l-kawża tiġi mismugħa u deċiża minnha skont il-liġi;

Rat id-digriet mogħti minnha fl-4 ta' Novembru 2020 fejn ordnat l-isfilz tad-dokument esebit mill-attur flimkien mar-Rikors promotur u mmarkat Dok. IC2<sup>1</sup>;

Semgħet ix-xhieda u rat il-provi kif ukoll id-dokumenti kollha esebiti;

Rat l-atti kollha;

---

<sup>1</sup> Paġna 52 et sequitur tal-atti tal-kawża.

Rat in-nota ta' sottomissjonijiet ipprezentata mill-attur fit-23 ta' Jannar 2023, kif awtorizzat;

Rat in-nota ta' sottomissjonijiet ipprezentata mill-konvenuti fis-6 ta' Marzu 2023, kif awtorizzat;

Semgħet is-sottomissjonijiet orali tad-difensuri tal-partijiet fis-seduta tat-22 ta' Marzu 2023;

Rat illi l-kawża kienet imħollija għal-lum għas-sentenza;

Ikkunsidrat;

Illi din hija azzjoni għal malafama fejn l-attur qed jimpunja diversi stqarrijiet allegatament diffamatorji li saru f'artikolu miktub mill-konvenut Yendrick Cioffi u ppubblikat fl-20 ta' Diċembru 2019 fuq l-online news portal [www.illum.com.mt](http://www.illum.com.mt).

L-attur għalkemm ma identifika espressament is-siltiet speċifiċi fil-pubblikazzjoni li ħassu aggravat bihom, jilmenta li l-pubblikazzjoni fiha diversi dikjarazzjonijiet malafamanti u inveritieri. Xehed illi ħassu aggravat bil-fatt illi saret assoċjazzjoni bejnu u bejn l-aħbar xokkanti tal-qtil tal-ġornalista Daphne Caruana Galizia. Jiċhad li huwa qatt ikkomunika ma' Yorgen Fenech jew maz-ziju tiegħu Raymond Fenech jew xi ħaddieħor mill-familja tagħhom biex jiddiskuti materji konnessi mal-każ ta' Daphne Caruana Galizia. Jgħid ukoll li mhux minnu li ismu ssemma waqt is-smiġħ tal-proċeduri kriminali fil-konfront ta' Yorgen Fenech u lanqas m'huwa minnu li sorsi fil-korp tal-Pulizija kienu qalu lil MaltaToday li l-Pulizija sabu messagġi li jsemmu li 'Ivan', b'referenza għalih, avża lil Yorgen Fenech b'dak li kien qed jiġri.

L-artikolu impunjat, intestat:-

***‘Ivan Camilleri jitkeċċa mit-Times wara li allegatament għamel kuntatt ma’ Yorgen Fenech’***

*Isem ‘Ivan’ jidher f’messagġi li rat il-Pulizija bejn Yorgen Fenech u zijuh Ray Fenech*

fih is-segwenti stqarrijiet li jintrabtu mal-aggravji tal-attur:-

*“ Allied Newspapers keċċew lill-ġurnalist ta’ The Times Ivan Camilleri wara li allegatament kellu kuntatt ma’ Yorgen Fenech, lejlet li dan għamel kuntatt ma’ Yorgen Fenech.*

*Ilbieraħ, waqt il-kumpilazzjoni tal-evidenza, l-Avukat Jason Azzopardi staqsa lill-Ispettur Keith Arnaud jekk kienx hemm xi ġurnalist li għamel kuntatt ma’ Yorgen Fenech.*

*Arnaud ma kienx ċert u saħaq li jaħseb li Fenech kien informat dwar dak li qed jiġri minn fuq l-aħbarijiet u għalhekk iddeċieda li jitlaq minn Malta.*

*Madanakollu, MaltaToday hija informata li l-Pulizija sabet messagġi fuq WhatsApp li kienu jsemmu lil ċertu “Ivan”, li kien wissa lil Fenech dwar l-arrest tiegħu.*

*Isem ‘Ivan’ issemma fil-messagġi bejn Yorgen Fenech u zijuh Ray Fenech”*

L-attur jikkontendi li l-artikolu gie pubblikat bil-għan li jħammiglu r-reputazzjoni u tħassarlu l-karriera tiegħu bħala ġornalist. Isostni wkoll illi huwa kjarament identifikabbli fl-artikolu għaliex l-artikolu huwa akkumpanjat minn ritratt tiegħu ippubblikat b’mod prominenti bi isfond tal-post tax-xogħol fejn kien jaħdem dak iż-żmien, The Times of Malta. Huwa ħassu aggravat bil-fatt illi saret assoċjazzjoni bejnu u bejn l-aħbar xokkanti tal-qtil tal-ġornalista Daphne Caruana Galizia. Jiċhad li huwa qatt ikkomunika ma’ Yorgen Fenech jew iz-ziju tiegħu Raymond Fenech jew xi ħaddieħor mill-familja tagħhom biex jiddiskuti materji konnessi mal-każ ta’ Daphne Caruana Galizia. Jgħid ukoll li mhux minnu li ismu ssemma waqt is-smiġh tal-proċeduri kriminali fil-konfront ta’ Yorgen Fenech u lanqas m’huwa minnu li sorsi fil-korp tal-Pulizija qalu lil MaltaToday li l-Pulizija sabu messagġi li jsemmu li ‘Ivan’, b’referenza għalih, avża lil Yorgen Fenech b’dak li kien qed jiġri.

Il-Qorti tibda biex tosserva illi l-attur Ivan Camilleri huwa ġornalist b'karriera twila fil-ġornaliżmu, u kien ukoll ġornalist prominenti li kien jaħdem ma' gazzetta prominenti lokali (Times of Malta). Dan ifisser li huwa persuna pubblika in kwantu huwa inevitabbilment jeżerċita l-professjoni tiegħu fuq pjattaforma pubblika fejn jingħata pubbliċità permezz tal-artikoli pubblikati minnu, artikoli li bosta minnhom inevitabbilment ikunu dwar materja ta' interess pubbliku u jew ikunu inizjati jkollu dibattitu pubbliku. Għalhekk l-attur għandu jistenna ċertu qies ta' kritika u skrutinju pubbliku in konnessjoni ma' allegazzjonijiet li huwa ssemma in konnessjoni ma' tip-off li ngħata lil persuna akkużata b'omicidju ta' ġornalista, fost inċidenti oħrajn.

Fid-deċiżjoni **Wirtschafts-Trend Zeitschriften-Verlagesellschaft m.b.H. v. Austria**, il-Qorti Ewropea riteniet:-

*“(w)hereas the limits of permissible criticism are narrower in relation to a private citizen than in relation to politicians, private individuals lay themselves open to scrutiny when they enter the arena of public debate and then have to show a higher degree of tolerance.”<sup>2</sup>*

Qabel xejn il-Qorti trid tistabbilixxi l-imputazzjonijiet li jitnisslu minn qari oġġettiv tal-artikolu impunjat.

Jinsab ritenut b'mod ġenerali illi l-imputazzjoni diffamatorja fl-istqarrija impunjata għandha tinftiehem mill-qarrej ipotetiku ordinarju fil-qafas ta' dak li hu raġjonevoli u li seta' kien magħruf pubblikament fiż-żmien tal-pubblikazzjoni, mingħajr il-ħtieġa li ssir riċerka jew referenza għal xi fatti li ma jirriżultawx mill-istess publikazzjoni jew xi spjegazzjoni sussegwenti, mingħajr sforz u tiġbid ta' interpretazzjoni u mingħajr ħtieġa ta' xi għarfien speċjali<sup>3</sup>.

---

<sup>2</sup> Ara wkoll **Karman v. Russia**, para. 35.

<sup>3</sup> Iżda huwa importanti li jiġi speċifikat illi dan kollu ma jfissirx illi l-ammissibbiltà jew valur probatorju ta' provi dwar fatti jew ċirkostanzi li seħħew biss wara l-pubblikazzjoni u li meta applikati għall-istqarrija impunjata jagħtuha tifsira diffamatorja, għandhom jiġu *a priori* esklużi. Effettivament, xejn ma josta li dawn il-fatti

Fost il-principji applikabbli għad-determinazzjoni ta' jekk stqarrija hijiex kapaci twassal l-imputazzjoni impunjata, id-decizzjoni celebri **Jeynes v News Magazines Ltd**<sup>4</sup> elenka s-segwenti:-

*“(1) the governing principle is reasonableness (2) the hypothetical reasonable reader is not naïve but he is not unduly suspicious. He can read between the lines. He can read in an implication more readily than a lawyer and may indulge in a certain amount of loose thinking but he **must be treated as being a man who is not avid for scandal and someone who does not, and should not, select one bad meaning where other non-defamatory meanings are available** (3) over-elaborate analysis is best avoided. (4) **the intention of the publisher is irrelevant.** (5) **The article must be read as a whole...** (6) The hypothetical reader is taken to be representative of those who would read the publication in question. (7) In delimiting the range of permissible defamatory meanings, the court should rule out any meaning which ‘can only emerge as the produce of some strained, or forced, or utterly unreasonable interpretation ...’ (8) **It follows that it is not enough to say that by some person or another the words might be understood in a defamatory sense.**” (enfasi ta’ din il-Qorti)*

Il-Qorti fliet il-pubblikazzjoni annessa mar-Rikors promotur u abbaži ta’ dak li fisser l-attur fix-xhieda tiegħu, tqis illi l-imputazzjonijiet li l-attur ħassu aggravat bihom u li raġjonevolment jinsiltu mill-kumpless tal-pubblikazzjoni impunjata huma tnejn:-

- (i) Li l-attur ġie mkeċċi mill-impieg tiegħu minħabba allegat komunikazzjoni li kellu ma’ Yorgen Fenech lejliet li dan tal-aħħar ipprova jaħrab minn Malta;
- (ii) Illi hemm evidenza li turi illi lejliet l-allegat attentat ta’ Yorgen Fenech li jaħrab minn Malta, l-attur għaddielu informazzjoni b’rabta mal-arrest tiegħu.

---

posterjuri ikollhom siwi safejn ikompli jissostanzjaw b’mod **addizzjonali** in-natura diffamatorja tal-istqarrija impunjata, purche’ fiha nnifisha u fil-qafas temporali tal-pubblikazzjoni, din setgħet tinftiehem mill-qarrej ordinarju b’applikazzjoni tal-principji fuq enuncjati, bħala waħda li twassal imputazzjoni diffamatorja.

<sup>4</sup> [2008] EWCA.

Il-Qorti tqis li kull waħda minn dawn l-imputazzjonijiet hi kapaċi tirreka ħsara serja lir-reputazzjoni tal-attur. L-attur huwa ġornalist anzjan li għandu karriera twila fil-professjoni. Professjoni li teħtieġ livell sostanzjali ta' kredibilita', kontabbilita', trasparenza u integrita' da parti tal-ġornalist fil-qadi tad-dover tiegħu li jwassal lill-pubbliku b'mod imparzjali, oġġettiv u sħiħ, dik l-informazzjoni, miksuba minn sorsi affidabbli u li jqis li huwa fl-interess tal-pubbliku li tiġi pubblikata. Il-Qorti tifhem illi l-iprem obbligu tal-ġornaliżmu etiku huwa l-qadi tal-interess pubbliku, fejn ġornalisti huma mistennija jaħdmu b'mod ħieles u mingħajr kunflitti ta' interess jew indħil minn forzi esterni u interessi polotiċi jew kummerċjali jew oħrajn li jistgħu jinfluwixxu fuq ġudizzju bilanċjat jew jissopprimu t-trasmissjoni jew aċċess ħieles għal informazzjoni u dibattitu miftuħ fuq materji ta' interess pubbliku, tant illi kull ħidma kontra dawn in-normi ikun isarraf f'tradiment tal-fiduċja pubblika fil-professjoni.

Skont il-Gatley:-

*“... whether a publication has caused or is likely to cause, serious harm is likely to require a careful investigation of facts of the particular case and in particular the inherent gravity of the allegation, the nature and status of the publisher and publishee, the claimant’s current reputation and financial position, and whether similar allegations have been published before.”*<sup>5</sup> [emfasi tal-Qorti]

Il-Qorti m'għandhiex dubju, fil-kuntest tal-artikolu sħiħ, tar-rabta inkonfutabbli li ssir fl-artikolu mhux biss bejn l-isem “Ivan” li nstab f'messaġġ fil-mobile phone ta' Yorgen Fenech, u l-attur Ivan Camilleri - b'mod li l-qarrej ordinarju malajr jifhem li kien l-attur li ssemma fil-messaġġ ta' Yorgen Fenech - iżda wkoll ir-rabta bejn l-istess attur u l-persuna akkużata bl-omicidju ta' hadd iktar minn ġornalista, Daphne Caruana Galizia, liema qtil qed jiġi allegat li twettaq b'rabta max-xogħol ġornalistiku investigattiv tagħha dwar allegazzjonijiet ta' korruzzjoni fl-ogħla istituzzjonijiet ta'

---

<sup>5</sup> Gatley, On Libel and Slander (2013 Ed.), p. 41, 2.5. Bħala parti minn dan l-istharrig:- *“Questions of tone and expression, as well as the medium and extent of publication, will all be relevant. The focus will be on the effect or potential effect of the statement on the reputation, rather than the feelings, of the claimant”* - Collins on Defamation (2014 Ed.) p. 154 7.32.

pajjiżna. Għall-Qorti, l-imputazzjoni ta' assoċjazzjoni bejn ġornalist, li huwa marbut bid-dmirijiet ta' professjonalita' u integrita' appena mfissrin, u persuna akkużata bi qtil volontarju ta' ġornalist ta' taġrif kunfidenzjali, meta din l-assoċjazzjoni tikkonsisti fl-iżvelar ta' informazzjoni kunfidenzjali bi tradiment tal-prinċipji tal-etika ġornalistika fosthom tad-dmir li jaqdi l-interess tal-pubbliku u mhux interessi individwali, hija waħda intrinsikalment ta' dannu għar-reputazzjoni professjonali tal-persuna aggravata.

Gatley, in tema ta' stqarrijiet li jolqtu l-kondotta jew kompetenza professjonali, diversament mill-karattru, tal-persuna aggravata, jgħid hekk:-

*“Where words denigrate the claimant’s business or professional capacity they may be defamatory even though they in no way reflect on the character of the claimant. ... it has been suggested that the correct approach is to ask whether the tendency of the words is to convey to the reader that the claimant’s fitness or competence falls short of what are generally necessary for the business or profession.*

Jgħid ukoll:-

*“It is defamatory to impute that a person is unfit for this profession or calling owing to want to ability, mental stability, learning or some other necessary qualification or that he has been guilty of any dishonest or disreputable conduct or any other misconduct or inefficiency therein”<sup>6</sup>*

Minn dan isegwi, in kwantu għall-ewwel imputazzjoni, illi l-ġornalist li jikseb informazzjoni sensittiva jew kunfidenzjali mingħand is-sorsi tiegħu, ġornalisti oħajn jew addirittura mingħand il-prinċipal tiegħu u jużaha biex iwissi lil persuna li hija persuna ta' interess għall-Pulizija f'investigazzjoni dwar omiċidju - u kwindi għal skopijiet mhux leċiti - indubbjament ikun qed jaġixxi bi tradiment tal-fiduċja li tingħata lill-ġornalist u b'nuqqas ta' integrita' u ta' professjonalizmu u b'kondotta li

---

<sup>6</sup> *Ibid.* 2.37, page 82.



tikser l-etika ġornalistika jekk mhux ukoll, possibbilment b'kondotta kriminali. *Multo magis* meta t-tradiment tal-obbligi tal-ġornalist issir fl-ambitu ta' investigazzjoni kriminali dwar omiċidju ta' ġornalista.

Fil-kaz **Angel v H.H. Bushell & Co Ltd**<sup>7</sup>, l-allegazzjoni kienet li l-persuna aggravata ma kienetx "... *conversant with business ethics*". Gie ritenut<sup>8</sup> li tezisti "*a very real difference between an allegation of failure to comply with etiquette and a failure to conform with ethical standards, and it is the latter imputation which, in my view, is made by this letter. Ethics involve a moral standard, and, in my judgment, a breach of ethics connotes at a minimum dishonourable behaviour*".<sup>9</sup>

Għalhekk l-imputazzjoni li l-attur bħala ġornalist ikkomunika informazzjoni lil persuna suspettata u sussegwentement akkużata bl-omiċidju ta' ġornalista, lejliet l-arrest tagħha – billi din timplika kjarament aġir possibbilment illegali u li f'kull każ, jikser l-etika ġornalistika - hi kapaċi tagħmel ħsara serja lir-reputazzjoni tal-attur.

Jinsab ritenut ukoll illi imputazzjoni li l-persuna aggravata kien jew seta' kien possibbilment involut sa ċertu grad, f'attivitajiet illeċiti jew att kriminali jew, fi kliem Collins<sup>10</sup>, imputazzjoni li minhabba f'xi kondotta partikolari, il-persuna aggravata huwa "*dishonest or a fraud, a hypocrite, dishonourable, immoral, or actuated by some improper motive, insolvent or unwilling to pay debts or incompetent or otherwise unfit for some role.*", huma kkunsidrati bħala diffamatorji.

In kwantu mbagħad, għall-imputazzjoni ta' tkeċċija mill-impieg, din minnha nnifisha tnissel xejra ta' kondotta ħażina jew mhux xierqa, imputazzjoni ta' tkeċċija mill-impieg ta' ġornalist minhabba tabilhaqq tradiment tal-prinċipji ġornalistiċi l-iktar

---

<sup>7</sup> [1968] 1 QB 813.

<sup>8</sup> Milmo J.: 825G – 826A.

<sup>9</sup> Intqal ukoll illi "At any rate, it seems clear that one can draw a distinction between mere breaches of etiquette on the one hand and breaches of professional ethics or codes of conduct on the other: the latter are actionable even if the former are not."

<sup>10</sup> **Collins on Defamation** (2014 Ed.), 6.10 p. 117.

bażilari. Konsegwentement, imputazzjoni bħal din ukoll hija indubbjament kapaci tagħmel ħsara serja lir-reputazzjoni tal-persuna aggravata.

Ikkunsidrat;

Kif diġa' stabbilit, l-imputazzjonijiet li jitnisslu mill-pubblikazzjoni huma li l-attur tkeċċa mill-impieg tiegħu ma' The Times minħabba l-allegazzjoni li kkomunika ma' Yorgen Fenech lejliet l-arrest tiegħu; u li teżisti evidenza li fil-mobile phone ta' Yorgen Fenech instabu messagġi li juru li ċertu Ivan wassallu informazzjoni kunfidenzjali marbuta mal-arrest tiegħu, proprju lejliet l-arrest tiegħu.

Mill-provi li ressaq il-konvenut, jirriżulta illi in segwitu għad-depożizzjoni tal-Ispettur Keith Arnaud li xehed fid-19 ta' Diċembru 2019 fil-proċeduri kriminali kontra Yorgen Fenech, l-attur ġie mkeċċi mill-impieg tiegħu ma' The Times of Malta dakinhar stess, skont kif del resto jirriżulta mix-xhieda tal-attur innifsu kif ukoll mix-xhieda ta' Herman Grech u x-xhieda ta' Paul Mercieca.

Fir-rigward, Herman Grech, l-editur ta' The Times of Malta, xehed illi fil-ġurnata meta l-Ispettur Keith Arnaud kien qed jixhed fil-kumpilazzjoni tax-xhieda kontra Yorgen Fenech, fid-19 ta' Diċembru 2019, huwa kien ċempel lil Ivan Martin, l-uniku ġornalist ieħor bl-isem 'Ivan' li jaħdem magħhom, u staqsih jekk kienx hu l-Ivan li ssemma fil-Qorti. Ivan Martin aċcertah li ma kienx hu u fornixxa prova li l-aħħar kuntatt li kellu ma' Yorgen Fenech kien f'Lulju 2019.

Herman Grech xehed ukoll li kien diġa' jaf mingħand sors li fil-passat Ivan Camilleri, l-attur, kien għamel kuntatt ma' Yorgen Fenech filwaqt li sors ieħor kien qallu li kien hemm messagġ bejn Yorgen Fenech u l-attur il-ġurnata qabel l-arrest ta' Yorgen Fenech. Fil-ġurnata tal-arrest ta' Yorgen Fenech, kien jaf li kien hemm żewġ ġornalisti minn tagħhom li kienu qed iħossuhom skomdi fin-newsroom fil-prezenza ta' Ivan Camilleri għaliex kien qed jgħid li l-arrest ta' Yorgen Fenech kienet messa in xena u *frame-up*, filwaqt li Jacob Borg qallu li l-attur kien saqsih min kien bagħtu dak

il-lejl fil-marina ta' Portomaso. Din l-informazzjoni għaddiha lid-dirigenti tal-kumpannija meta kienu bagħtu għalih fid-19 ta' Diċembru 2019. Spjega li l-każ tal-involviment tal-attur f'*leak* lil Yorgen Fenech inqala' fl-istess ġimgħa meta nqalgħet ukoll l-allegazzjoni li l-attur kien seraq minn *supermarket* u kkonferma illi huwa jaf illi l-attur kien tkeċċa mill-impieg tabilhaqq minhabba dawn iż-żewġ raġunijiet.

Dan ġie konfermat minn Paul Mercieca, *non-executive* Chairman ta' Allied Newspapers, li xehed illi l-attur ġie mkeċċi mill-impieg tiegħu mal-kumpannija fid-19 ta' Diċembru 2019, u dan għal żewġ raġunijiet: waħda minnhom l-allegat *tip-off* lil Yorgen Fenech, fejn il-kumpannija strahet fuq is-sorsi ta' Herman Grech biex waslet għall-konklużjoni li kien proprju Ivan Camilleri, l-attur, li kien għamel kuntatt ma' Yorgen Fenech, u l-oħra l-każ tal-allegat *shoplifting* minn Valyou Supermarket.

Għall-Qorti, din ix-xhieda tfisser illi għalkemm huwa minnu li, kif diġa' ngħad, l-artikolu impunjat inissel rabta bejn l-attur u Yorgen Fenech, **din ir-rabta saret legittimament għaliex jirrizulta li tassew hemm assoċjazzjoni bejn ir-referenza li saret matul is-smigh tal-kompilazzjoni, għal ċertu ġornalist li kkomunika ma' Yorgen Fenech lejliet l-arrest tiegħu, u t-tkeċċija tal-attur mill-impieg tiegħu ma' The Times dakinhar stess minhabba tabilhaqq din l-istess komunikazzjoni.**

Il-konvenut, fit-tieni paragrafu tar-Risposta tiegħu eċċipixxa illi mhux minnu li l-allegazzjonijiet li saru fil-pubblikazzjoni, huma foloz. Għall-Qorti din l-eċċezzjoni tammonta għal dikjarazzjoni li l-istqarrijiet huma veritieri u għalhekk sejra tqis din l-eċċezzjoni taħt l-ottika tal-Artikolu 4(1) tal-Att, cioè' bħala d-difiża tal-verita' tal-fatti.

Kif inhuwa risaput, għas-suċċess tad-difiża tal-verita' mhux meħtieġ li kull kelma ppubblikata hija vera iżda dak li huwa meħtieġ hu li jiġi stabbilit il-verita' sostanzjali tal-essenza tal-malafama.

Blackstone, b'referenza għall-pożizzjoni ġuridika li kienet fis-seħħ qabel id-dhul fis-seħħ tad-Defamation Act 2013 (UK) meta d-difiża statutorja kienet l-istess difiża tal-ġustifikazzjoni maħsuba fil-Liġi tal-Istampa (Kap. 248)<sup>11</sup>, jgħid hekk:-

*“... a defendant was not required to prove the literal truth of every statement complained of: it was enough to establish the essential or substantial truth of the central defamatory ‘sting’ of the words. Thus a plea of justification<sup>12</sup> could succeed even if other, immaterial details in the offending statement were not proved to be true.”<sup>13</sup>*

Il-prinċipji li huma rilevanti u applikabbli għall-fini tat-tifsira tal-frazi *“imputazzjoni ... sostanzjalment ver(a)”* fl-Artikolu 4(1) tal-Att dwar il-Midja u l-Malafama li sostitwixxa d-*“difiża tal-ġustifikazzjoni”* bid-*“difiża tal-verità”*, jidher li baqgħu immutati bid-dhul fis-seħħ ta' dan l-Att. Dawn il-prinċipji ġew sintetizzati hekk per Nicklin J fid-deċiżjoni reċenti **f'Bokova v Associated Newspapers Ltd** [2018] EWHC 2032 (QB), [2019] QB 861, [28]:-

*“(i) A defendant must show the relevant defamatory imputation is “substantially true”: section 2(1). The Explanatory Notes to the Act refer to the Court of Appeal’s decision in Chase v News Group Newspapers Ltd [2003] EMLR 11, para 34: ‘the defendant ... has to establish the ‘essential’ or ‘substantial’ truth of the sting of the libel. To prove the truth of some lesser defamatory meaning does not provide a complete defence.’*

*(ii) The court should not be too literal in its approach. Proof of every detail is not required where the relevant fact is not essential to the sting of the publication: Rothschild v Associated Newspapers Ltd [2013] EMLR 18, para 17, per Laws LJ*

---

<sup>11</sup> Illum abrogat b'effett tal-Att XI tal-2018.

<sup>12</sup> Kif kienet magħrufa din id-difiża qabel id-dahla fis-seħħ tad-Defamation Act, 2013 u l-ġislażzjoni korrispondenti domestika, fl-Artikolu 4(1) tal-Kap. 579.

<sup>13</sup> **Blackstone’s Guide to the Defamation Act**, 2013 (Oxford University Press), 3.02, p. 28.

Skont Gately *ibid.*: *“The requirement that the defendant need prove only the substantial truth of what has been published entails that a defence of truth may succeed even though the publication was inaccurate in a number of respects. If the defendant can prove that the main charge or gist of the libel is true, a light inaccuracy in one or more of its details will not prevent him from succeeding in a defence of truth.”*

*(approving Turcu v News Group Newspapers Ltd [2005] EWHC 799 (QB) at [109], per Eady J). The task is ‘to isolate the essential core of the libel and not be distracted by inaccuracies around the edge – however extensive’*: *Turcu’s case, para 105.*”<sup>14</sup>

Applikat dan l-insenjament għall-każ in dizamina, senjatament għax-xhieda ta’ Herman Grech u Paul Mercieca, jikkonsegwi illi l-istqarrija li l-attur ġie mkeċċi mill-impieg tiegħu minhabba l-allegat komunikazzjoni (“*tip-off*”) ma’ Yorgen Fenech meta din issemmiet matul il-proċeduri kriminali fid-19 ta’ Dicembru 2019, u l-imputazzjoni korrispondenti, ma tistax titqies li hija allegazzjoni falza jew qarrieqa, kif ġie asserit mill-attur. Għall-kuntrarju, jirriżulta mill-provi li għandha quddiemha l-Qorti li din l-istqarrija, li hija waħda purament fattwali, hija sostanzjalment korretta u vera.

B’hekk, il-konvenut irnexxielu jissodisfa l-oneru mixhūt fuqu li jipprova li s-sostanza tal-ewwel imputazzjoni mnissla mill-istqarrijiet minnu ppubblikati – ċioe’ li l-attur ġie mkeċċi mill-impieg tiegħu minhabba l-allegat komunikazzjoni (“*tip-off*”) ma’ Yorgen Fenech meta din issemmiet matul il-proċeduri kriminali - sostanzjalment vera. Il-korollarju ta’ dan hu li bħala imputazzjoni li hija veritiera, din ma tistax tkun diffamatorja.

Hawnhekk il-Qorti tissenjala li huwa immaterjali għall-fini li jiġi stabbilit jekk l-artikolu impunjat f’din il-kawża hijiex malafamanti, il-kwistjoni jekk id-deċiżjoni li l-attur jitkeċċa mill-impieg tiegħu seta’ kien frott ta’ maltintiż dwar dak li ngħad fil-Qorti waqt id-depożizzjoni tal-Ispettur Keith Arnaud u l-kwistjoni jekk Herman Grech seta’ kien żbaljat meta kkonkluda li l-isem “Ivan” bħala l-ġornalist li wassal informazzjoni sensittiva lil Yorgen Fenech, kien issemma f’dik id-depożizzjoni.

---

<sup>14</sup> Imbagħad, f’deċiżjoni iktar reċenti, **Riley v Murray** [2021] EWHC 3437 (QB), [2022] EMLR 8 at [51] ġie wkoll riaffermat is-segwenti prinċipju: “... *In deciding whether any given defamatory imputation is substantially true, the court will have well in mind the requirement to allow for exaggeration, at the margins, and have regard in that context also to proportionality. Having regard to its overall gravity and the relative significance of any elements of inaccuracy or exaggeration, has the substantial sting been proved? It is no part of the court’s function to penalise a defendant for sloppy journalism – still less for tastelessness of style: Turcu v News Group Newspapers Ltd [2005] EWHC 799 (QB) [105] and [111] per Eady J.*”

Jigi mfakkar illi l-azzjoni odjerna istitwita taht l-Att dwar il-Midja u l-Malafama, m'hijiex maħsuba biex tisfida d-deċiżjoni tal-prinċipal tal-attur li jittterminalu l-impieg abbażi tal-allegat komunikazzjoni ossia *tip-off* bejnu u Yorgen Fenech, iżda hija azzjoni għal malafama fejn il-Qorti hija msejha unikament biex tiddetermina **jekk il-pubblikazzjoni tal-istqarrijiet li huma impunjati mill-attur f'din il-kawża humiex diffamatorji u malafamanti fil-konfront tiegħu għaliex ikkaġunatilha ħsara serja lir-reputazzjoni jew hi kapaċi tikkagunalha ħsara bħal din**, u xejn iktar minn hekk.

Minn dan jikkonsegwi illi jekk allura mill-provi jirriżulta li l-attur tassew tkeċċa mill-impieg tiegħu minħabba r-raġuni msemmija fil-pubblikazzjoni, ċioe' minħabba l-allegat "*tip-off*" li ssemma fix-xhieda waqt il-kompilazzjoni fid-19 ta' Diċembru 2019, qajla l-Qorti tista' ssib li l-pubblikazzjoni tista' tikkagunalu ħsara serja lir-reputazzjoni tiegħu għall-finijiet tal-Artikolu 3(4) tal-Kap. 579.

Kif diġa' stabbilit, l-istqarrija li l-attur tkeċċa mill-impieg minħabba komunikazzjoni li kellu ma' Yorgen Fenech lejliet li ġie arrestat (l-ewwel sentenza tal-artikolu), u dan wara li matul il-kompilazzjoni issemma li gornalist żvela xi informazzjoni lil Yorgen Fenech (tieni u tielet paragrafi tal-artikolu), jirriżulta li hija sostanzjalment vera u l-Qorti ma tistax tiċċensurah.

Ikkunsidrat;

Fir-rigward tat-tieni imputazzjoni li tinsilet mill-pubblikazzjoni, ċioe' illi hemm evidenza li turi illi l-attur ikkomunika ma' Yorgen Fenech lejliet li allegatament ipprova jaħrab minn Malta u wissih dwar l-arrest tiegħu, l-attur jilmenta li mhux minnu u hija gidba dak li ġie rapportat mill-konvenut li l-Pulizija sabu messagġi fil-mobile phone ta' Yorgen Fenech li jsemmu lilu għaliex dawn il-messagġ "ma jeżistux għax qatt ma saru min-naħa tiegħi".

Madankollu, fix-xhieda tiegħu f'din il-kawża, is-Superintendent Keith Arnaud ikkonferma illi fl-investigazzjonijiet tagħhom il-Pulizija identifikaw chats li ntbagħtu bejn is-6.15 p.m. u 7.00 p.m. fid-19 ta' Novembru 2019 lejliet l-arrest ta' Yorgen Fenech, fejn Yorgen Fenech kiteb lil zijuh: "*Portomaso Marina hawn tat-Times. Tani tip Ivan*". Xehed ukoll illi s-sogġett tal-konversazzjoni f'dan ic-chat kien id-dibattitu li kien għaddej fil-pajjiż dakinhar dwar il-proklama ta' Melvin Theuma. Iktar 'il quddiem f'dan ic-chat instab messagg' ieħor minn Yorgen Fenech, fejn lil zijuh qallu: "*Ivan qalli jien għax kien newsroom u semagħhom jghidu*" u "*Le wahdu qieghed bla crew*"<sup>15</sup>.

Għaldaqstant, applikati l-principji ikkunsidrati iktar qabel, jirriżulta li t-tieni imputazzjoni li tinsilet mill-pubblikazzjoni, cioè' illi teżisti hemm evidenza li turi illi l-attur ikkomunika ma' Yorgen Fenech, ukoll hija sostanzjalment vera.

Hawhekk il-Qorti thoss li għandha tindirizza speċifikament is-sottomissjoni tal-attur li l-artikolu tal-konvenut iwassal imputazzjoni li bħala fatt, huwa ikkomunika ma' Yorgen Fenech u wassallu informazzjoni kunfidenzjali tal-Pulizija dwar l-arrest tiegħu, mentri dan mhux minnu.

Izda kuntrarjament għal dak li gie asserit mill-attur, il-Qorti tqis illi moqri fl-intier tiegħu, l-artikolu impunjat ma jnissilx imputazzjoni li l-attur **fattwalment** ikkomunika ma' Yorgen Fenech u wassallu informazzjoni marbuta mal-investigazzjoni tal-Pulizija. Huwa manifest minn qari komplessiv tal-pubblikazzjoni illi l-imputazzjoni li qiegħda ssir hi li **teżisti evidenza li turi li din il-komunikazzjoni sehhet** u mhux li din il-komunikazzjoni effettivament sehhet bħala fatt.

Fid-deċiżjoni fil-każ **Mirror Newspapers Ltd v. Harrison**<sup>16</sup>, gie ritenut hekk in tema ta' stqarrijiet li ma jwasslux asserzjoni fattwali ta' imputazzjoni diffamatorja izda jkunu jissuġġerixxu biss li hemm lok għal suspett:-

---

<sup>15</sup> B'referenza għall-persuna minn The Times li kien qieghed Portomaso Marina.

<sup>16</sup> (1982) 149 CLR 293; [1982] HCA 50.

*“A distinction needs to be drawn between the reader’s understanding of what the newspaper is saying and judgments or conclusions which he may reach as a result of his own beliefs and prejudices. It is one thing to say that a statement is capable of bearing an imputation defamatory of the plaintiff because the ordinary, reasonable reader would understand it in that sense, drawing in his own knowledge and experience of human affairs in order to reach that result. It is quite another thing to say that a statement is capable of bearing such an imputation merely because it excites in some readers a belief or prejudice from which they proceed to arrive at a conclusion unfavourable to the plaintiff. The defamatory quality of the published material is to be determined by the first, not by the second, proposition.”*

Fl-istess deċiżjoni intqal ukoll hekk in tema tad-differenza bejn stqarrijiet li jwasslu imputazzjoni ta’ suspett jew imputazzjoni ta’ htija:-

*“The ordinary reasonable reader is mindful of the principle that a person charged with a crime is presumed innocent until it is proved that he is guilty. Although he knows that many persons charged with a criminal offence are ultimately convicted, he is also aware that guilt or innocence is a question to be determined by a court, generally a jury, and that not infrequently, the person charged is acquitted.*

*In this situation, the reader will view the plaintiff with suspicion, concluding that he is a person suspected by the police of having committed the offence and that they have ground for laying a charge against him. But this does not warrant the conclusion that by reporting the fact of arrest and charge, a newspaper is imputing that the person is guilty.”*

Il-Qorti ma riskontrat ebda allegazzjoni fl-istqarrijiet ippubblikati mill-konvenut illi tista’ oġġettivament iwassal lill-qarrej raġjonevoli għall-konklużjoni, imnissla biss mill-kumpless tal-pubblikazzjoni impunjata, li huwa fatt stabbilit illi l-attur tassew ikkomunika ma’ Yorgen Fenech jew li tassew kien wassallu xi informazzjoni



kunfidenzjali. Għall-kuntrarju, il-konvenut irrapporta li l-Pulizija kienu sabu messaġġi fit-telefon ċellulari ta' Yorgen Fenech li fihom jissema "Ivan" fil-kuntest ta' *leak* li kien sar lill-istess Yorgen Fenech, u li l-attur, identifikat fl-artikolu bħala dan l-imsemmi "Ivan", ġie imkeċċi mill-impieg tiegħu minn The Times tabilhaqq minhabba dan l-allegat *leak*. **Ma saret ebda allegazzjoni fil-pubblikazzjoni impunjata li l-Pulizija sabu messaġġ jew messaġġi mibghuta direttament bejn l-attur u Yorgen Fenech u m'hemm xejn fl-istqarrijiet ippubblikati mill-konvenuti li jingħata x'jifhem li huwa fatt stabbilit li l-attur kien effettivament ikkomunika miegħu.** Il-konvenut irrapporta biss illi bħala fatt, teżisti evidenza li turi li kien hemm komunikazzjoni f'xejra ta' *tip-off* bejn 'Ivan' u Yorgen Fenech - stqarrija fattwali li, kif diġa' stabbilit, huwa sostanzjalment korrett.

Għall-Qorti dan kollu jfisser illi l-aggravju tal-attur li hija gidba l-istqarrija li huwa ikkomunika ma' Yorgen Fenech, m'huwiex f'loku u tqis li huwa immaterjali għall-fini ta' din l-azzjoni il-fatt jekk l-attur kienx tassew żvela jew wassal xi informazzjoni kunfidenzjali lil Yorgen Fenech. Dak li huwa relevanti huwa li jiġi stabbilit jekk saritx l-istqarrija li qed tiġi impunjata mill-attur u jekk din twassalx imputazzjoni diffamatorja għalih, iżda kif rajna, f'dan il-każ la ġie dikjarat li l-attur fattwalment ikkomunika ma' Yorgen Fenech u lanqas ma titnissel imputazzjoni f'dan is-sens. L-uniċi stqarrijiet li saru huma li l-Pulizija sabu messaġġ fit-telefon ċellulari ta' Yorgen Fenech fejn issema ċertu "Ivan" li wissih li kien ser jiġi arrestat. Stqarrijiet li kif diġa' stabbilit, huma sostanzjalment veri u konsegwentement, ma jistax jitqies li huma malafamanti.

Ikkunsidrat;

Illi kuntrarjament għal dak li argomenta l-attur, il-fatt illi sadanittant huwa ma kienx ġie mitkellem mill-Pulizija ma jfissirx li l-istqarrija publikata mill-konvenuti dwar xi komunikazzjoni li seta' wassal lil Yorgen Fenech, hija falza jew li m'għandhiex bażi fattwali. Fil-fatt, l-Ispettur Keith Arnaud xehed li mhux eskluż li fil-kors tal-

investigazzjoni tal-Pulizija - liema investigazzjoni kienet għadha attiva u mhux konkluża dak iż-żmien - jinqala' l-bżonn li jiġi mitkellem.

L-attur xehed ukoll illi huwa hareġ stqarrija (Dok. IC04<sup>17</sup>) permezz tal-Avukati tiegħu meta beda jara l-artikoli li bdew jinktibu dwaru, iżda l-konvenuti naqsu milli jipubblikawh u lanqas għamlu referenza għaliha fil-pubblikazzjoni impunjata. Madankollu, minnufih il-Qorti tosserva li l-istqarrija li għamel referenza għaliha l-attur m'hijiex datata u lanqas fiha indikazzjoni tal-persuni li lilhom giet indirizzata jew mibgħuta u għalhekk, m'huwiex ippruvat li din intbagħet lill-konvenut odjern biex tiġi publikata in linea ta' dritt għar-risposta.

Il-Qorti tosserva wkoll illi għalkemm l-attur fin-nota ta' sottomissjonijiet tiegħu, identifika bħala libelluż mhux biss l-artikolu li gie publikat mill-konvenut iżda wkoll *“lill-kummenti u attakki”* li l-konvenut ippermetta li jiġu publikati, l-attur naqas fir-Rikors promotur, milli jimpunja speċifikament il-kummenti publikati in segwitu għall-artikolu u imkien ma identifika liema kummenti minn fost dawk li jidhru f'pagna 6 tal-atti tal-kawża, publikati minn varji persuni, ħassu malafamat bihom. Il-Qorti żgur m'hijiex serja tifli hi stess kull wieħed minn dawn il-messaġġi biex tqis liema minnhom jista' legittimament jiġu impunjati mill-attur bħala malafamanti meta dawn huma voluminużi u meta evidentement bosta minnhom ma fihom u ma jwasslu l-ebda imputazzjoni kwalsiasi.

Minbarra dan, il-Qorti tosserva wkoll illi l-Artikolu 12 tal-Kap. 579 jipprovdi li *“hija difiża għall-mitigazzjoni ta' danni għall-editur li juri li ma kienx l-operatur jew il-persuna li ppubblikat id-dikjarazzjoni fuq is-sit elettroniku.”* Huwa minnu li din id-difiża ma gietx sollevata mill-konvenut iżda l-attur u f'kull każ, id-difiża tfalli jekk l-attur juri li ma kienx possibbli għalih jidentifika l-persuna li ppubblikat dik id-dikjarazzjoni allegatament malafamanti, iżda fil-każ li għandha quddiemha l-Qorti l-attur naqas b'mod assolut milli jressaq anke l-iċken prova li ma kienx possibbli għalih jidentifika l-persuni li ppubblikaw il-kummenti allegatament malafamanti, u naqas

---

<sup>17</sup> Annessa mal-Affidavit tiegħu, pagna 26 tal-atti tal-kawża.

ukoll milli juri li kien innotifika l-ilment tiegħu lill-editur tas-sit eletttroniku b'xi lment dwar dikjarazzjonijiet li kien qed iqishom bhala malafamanti.

Ghalhekk il-Qorti mhijiex sejra tiehu konjizzjoni ta' dan l-aggravju tal-attur li gie sollevat biss fin-nota ta' sottomissjonijiet tiegħu.

In vista tal-fatt li qed tigi milqugħa t-tieni eċċezzjoni tal-konvenut fir-Risposta, mhux meħtieg li jigu trattati u deċizi t-tielet u r-raba' eċċezzjonijiet sollevati mill-konvenut.

**Ghal dawn il-motivi, qiegħda taqta' u tiddeċiedi billi filwaqt li tilqa' t-tieni eċċezzjoni tal-konvenut fir-Risposta tiegħu, tiċhad it-talbiet tal-attur bl-ispejjeż jithallsu mill-istess attur, Ivan Camilleri.**

**DR. RACHEL MONTEBELLO  
MAĠISTRAT.**